

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē sundarakāṇḍē

॥ pañcaṣaṣṭitamah sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ pañcaśaṣṭitamaḥ sargaḥ ॥

hanumatā śrīrāmaṃ prati sītāvṛttāntasya nivēdanam
tataḥ prasravaṇaṃ śailaṃ
tē gatvā citrakānanam |
praṇamya śīrasā rāmaṃ
lakṣmaṇaṃ ca mahābalaṃ ॥ 5.65.1 ॥

yuvarājaṃ puraskṛtya
sugrīvamabhivādya ca |
pravṛttimatha sītāyāḥ
pravaktumupacakramuḥ ॥ 5.65.2 ॥

rāvaṇāntaḥpurē rōdhaṃ
rākṣasībhiśca tarjanam |
rāmē samanurāgaṃ ca
yathā ca niyamaḥ kṛtaḥ ॥ 5.65.3 ॥

ētaḍākhyāya tē sarvaṃ
harayō rāmasannidhau |
vaidēhīmakṣatāṃ śrutvā
rāmastūttaramabravīt ॥ 5.65.4 ॥

kva sītā vartatē dēvī
 kathaṃ ca mayi vartatē |
 ētanmē sarvamākhyāta
 vaidēhīm prati vānarāḥ || 5.65.5 ||

rāmasya gaditaṃ śrutvā
 harayō rāmasannidhau |
 cōdayanti hanūmantaṃ
 sītāvṛttāntakōvidam || 5.65.6 ||

śrutvā tu vacanaṃ tēṣāṃ
 hanūmān mārutātmajaḥ |
 praṇamya śirasā dēvyai
 sītāyai tāṃ diśaṃ prati || 5.65.7 ||

uvāca vākyam vākyajñāḥ
 sītāyā darśanaṃ yathā |
 taṃ maṇiṃ kāñcanaṃ divyaṃ
 dīpyamānaṃ svatējasā || 5.65.8 ||

dattvā rāmāya hanumāṃ -
 stataḥ prāñjalirabravit |
 samudraṃ laṅghayitvāhaṃ
 śatayōjanamāyatam || 5.65.9 ||

agacchaṃ jānakīm sītāṃ
 mārgamāṇō didṛkṣayā |
 tatra laṅkēti nagarī
 rāvaṇasya durātmanaḥ || 5.65.10 ||

dakṣiṇasya samudrasya
 tīrē vasati dakṣiṇē |
 tatra sītā mayā dṛṣṭā
 rāvaṇāntaḥpurē satī || 5.65.11 ||

tvayi saṃnyasya jīvantī
 rāmā rāma manōratham |
 dṛṣṭā mē rākṣasīmadhyē
 tarjyamānā muhurmuḥ || 5.65.12 ||

rākṣasībhirvirūpābhī
 rakṣitā pramadāvanē |
 duḥkhamāpadyatē dēvī
 tvayā vīra sukhōcitā || 5.65.13 ||

rāvaṇāntaḥpurē ruddhā
 rākṣasībhiḥ surakṣitā |
 ēkavēṇīdharā dīnā
 tvayi cintāparāyaṇā || 5.65.14 ||

adhaḥśayyā vivarṇāṅgī
 padminīva himāgamē |
 rāvaṇād vinivṛttārthā
 martavyakṛtaniścayā || 5.65.15 ||

dēvī kathaṅcit kākutstha
 tvanmanā mārgitā mayā |
 ikṣvākuvamśavikhyātīṃ
 śanaiḥ kīrtayatānagha || 5.65.16 ||

sā mayā naraśārdūla
 śanairviśvāsītā tadā |
 tataḥ sambhāṣītā dēvī
 sarvamarthaṃ ca darśītā || 5.65.17 ||

rāmasugrīvasakhyaṃ ca
 śrutvā harṣamupāgatā |
 niyataḥ samudācārō
 bhaktiścāsyāḥ sadā tvayi || 5.65.18 ||

ēvaṃ mayā mahābhāga
 dṛṣṭā janakanandinī |
 ugrēṇa tapasā yuktā
 tvadbhaktyā puruṣarṣabha || 5.65.19 ||

abhijñānaṃ ca mē dattaṃ
 yathāvṛttaṃ tavāntikē |
 citrakūṭē mahāprājña
 vāyasaṃ prati rāghava || 5.65.20 ||

vijñāpyaḥ punarapyēṣa
 rāmō vāyusuta tvayā |
 akhilēna yathā dṛṣṭa -
 miti māmāha jānakī || 5.65.21 ||

ayaṃ cāsmāi pradātavyō
 yatnāt suparirakṣitaḥ |
 bruvatā vacanānyēvaṃ
 sugrīvasyōpaśṛṇvataḥ || 5.65.22 ||

ēṣa cūḍāmaṇiḥ śrīmān
 mayā tē yatnarakṣitaḥ |
 manaḥśilāyāstilakaṃ
 tat smaravēti cābravīt || 5.65.23 ||

ēṣa niryātitaḥ śrīmān
 mayā tē vārisambhavaḥ |
 ēnaṃ dr̥ṣṭvā pramōdiṣyē
 vyaśanē tvāmivānagha || 5.65.24 ||

jīvitaṃ dhārayiṣyāmi
 māsaṃ daśarathātmaja |
 ūrdhvaṃ māsānna jīvēyaṃ
 rakṣasāṃ vaśamāgatā || 5.65.25 ||

iti māmabravītsītā
 kṛśāṅgī dharmacāriṇī |
 rāvaṇāntaḥpurē ruddhā
 mṛgīvōtphullalōcanā || 5.65.26 ||

ētadēva mayā”khyātaṃ sarvaṃ rāghava yadyathā |
 sarvathā sāgarajalē santāraḥ pravidhīyatām || 5.65.27 ||

tau jātāśvāsau rājaputrau viditvā
 taccābhijñānaṃ rāghavāya pradāya |
 dēvyā cākhyātaṃ sarvamēvānupūrvyād
 vācā sampūrṇaṃ vāyuputraḥ śaśaṃsa || 5.65.28 ||

|| ityārṣē śrīmadrāmāyaṇē vālmikīyē ādikāvye
 sundarakāṇḍē pañcaśaṣṭitamahaḥ sargaḥ ||